

# افغان ډاکټر د ۲۰۱۰ کال د نړۍ غوره ځانگړې و نومول شو

## LEADING HEALTH PROFESSIONALS OF THE WORLD

مرکه کونکی: سید عبدالله ولي زی

د انگلستان د کمبریج (Cambridge) د بیوگرافي څېړنیز نړیوال مرکز، چې په نړۍ کې یو نامتو څېړنیز انستیتوت دی، هر کال د زرهاوو ډاکټرانو، انجینرانو او سیاستپوهانو د ژوند لیکونو څېړنه تر سره کوي او د هغوی په



اړه ټولپوښتنې تر سره کېږي ، چې بیا د کال غوره ځانگړې شخصیت ټاکل کېږي، د دغه څېړنو پر بنسټ یو افغان ډاکټر د ۲۰۱۰ میلادي کال د نړۍ غوره ځانگړې شخصیت نومول شوی دی ، چې د دغه پرېکړې پر بنسټ

نوموړی ډاکټر د ( **LEADING HEALTH** )

**PROFESSIONALS OF THE WORLD**) لقب ویاړ تر لاسه کړی.

دغه ډاکټر سید نصیر احمد نومي ، چې د نیدرلند هېواد د اوتریخت ولایت د نیوخین په ښار کې مېشت دی او د نیدرلند د نایمېخن (Nijmegen) ښار د نایمېخن د پوهنتون په روغتیایي اکادمیک مرکز کې د جراح په توگه کار کوي، اوسمهال د نایمېخن په روغتون کې، چې د اروپا په کچه یو لوی روغتیایي او څېړنیز مرکز دی، د رگونو جراح او یا واسکولر سرجن (Vascular Surgeon) په توگه کار کوي (انځور ۱).

سید نصیر احمد د کابل ولایت د حبیبې لېسې نه فارغ شوی دی ، چې د کانکور آزمویني له تېرولو وروسته دوه کاله د انجینیري څانگې کې محصل ؤ، چې لومړی د کابل په پوښتونیک کې او بیا په بهر کې د بېلاروسې هېواد د د گورکي ښار د بیلاروسې د زراعت په اکاډمي

کې د هایدرومیلیارېشن په پوهنځي کې محصل ؤ، خو د خپلې خوښې سره سم یې دل وړو زده کړو مسیر ته بدلون ورکړ او په ۱۹۸۷ میلادي کال کې د بېلاروسېي د ویتبسک ښار د روغتیايي پوهنتون محصل شو، چې د ۱۹۹۳ کال د جون په میاشت کې یې روغتیايي لوري زده کړې پای ته ورسولې، چې د سره دیپلوم (Diploma With Honours) یا (Cum Laude) په کچه یې روغتیايي پوهنې پای ته ورسولې.

په ۱۹۹۳ میلادي کال د پوهنتون لخوا ورته د ځانگړو هنري امکانات جوړ شول او ډاکتر سید نصیر احمد وکولی شول، چې د جراحي په برخه کې ځانگړونه تر لاسه کړي، چې په ۱۹۹۷ میلادي کال کې یې د ځانگړو هنري پروگرام هم پای ته ورساوه.


دغه افغان ډاکتر د خپلو زده کړو او مسلکي ترېنېنگ په بهیر کې علمي څېړنې د (Professor Dr. V. N. Shilenok) تر لارښوونې لاندې تر سره کړې دي، چې په ۱۹۹۷ میلادي کال کې یې د جاغور ناروغي د جراحي درملنې په اړه دوکتورا هم لېکلي ده او له ۲۰ ډېرې علمي لیکنې یې په روسي ژبه په پوهنیزو کتابونو او مجلو کې خپرې شوي دي.

د علمي څېړنو په ترڅ کې ډاکتر نصیر وکولی شول، چې د کلینیکي څېړنې تر څنګ دوه نوي نوښتونه د جاغور ناروغي په جراحي درملنه او تشخیص کې را منځ ته کړي، چې د دواړو نوښتونو په برخه کې یې د نوښتونو رسمي سند یا (Patent) هم تر لاسه کړی دی (انځور ۲).



ډاکتر نصیر وايي: کله چې ما په نیدرلنډ کې په کار پیل وکړ، نو د جاغور ناروغي د جراحي درملنې په برخه کې د نیدرلنډ له نامتو ځانگړو هانو سره، چې له هغوی څخه یو (Professor Dr. J. Kievit) دی، هم ولیدل او کله چې ما د هغوی لکچر واورېد، نو د جاغور د درملنې په اړه مو نظریات سره شریک کړل، خو یوه بله ورځ په یو علمي کانګرس کې بیا سره مخامخ شو، نو د جاغور د جراحي درملنې په اړه هر اړخیز وغږېدلو، خو کله چې ما خپله د جراحي توګه ورته تشریح کړه، نو دغه هالنډي پروفیسر یې ډېر تر اغېز لاندې راغی او ورورسته بیا په یو جراحي عملي کار یا (Skills) کې مو ګډ دغه

توگه په هالنډ کې هم وکاروله، چې نن سبا دغه هالنډی پروفیسر زما د جراحي توگه په خپلو عملیاتونو کې کاروي او نورو جراحانو ته یې سپارښت کوي، زه یې هم گنشمېر جراحانو ته ورپېژندلی يم او په ویاړ وایي، چې دغه توگه یې زما څخه زده کړې ده. باید یاده کړم چې د جاغور د جراحي درملنې د پوهنیزې څېړنې په برخه کې د بېلاروسې هېواد په کچه د جاغور په جراحي درملنه کې له د ۱۹۹۸م کاله راپدېخوا زما سپارښتلیک په ټولو جراحي کلینیکونو کې کارول کېږي، چې ما دغه سپارښتلیک پښتو ته هم رااړولی دی (انځور ۳).



ډاکټر نصیر دخپلو نوښتونو او د جاغور د جراحي درملنې په اړه بیا داسې څرگندونې کوي:

ما د (Kocher) د (Thyroidectomy) عملیات توگه نوره هم دقیقه کړې ده. د نوې توگې پر بنسټ، وروسته د پوستکي او (Platysma) له پرېکولو څخه لومړی د غاړې لنډ عضلات (m. sternothyroideus and m. sternohyoideus) بېرې کېږي او د غاړې یوه لویه عضله، چې (m. sternocleidomastoideus) نومېږي څنګ ته کېږي او سالمه پاتې کېږي. بیا د درقبي مرغړي بڼې او یا کینه برخه له نورو پردو او نسجونو بېلېږي، چې وروسته له دې د درقبي پورتنۍ څوکه له پردو او نسجونو پ اکېږي او بیا د مرغړي د پورتنۍ څوکي رگونه د (De Quervain) په توگه تړل او پرې کېږي، خو د نورو عملیاتونو په توپیر د درقبي مرغړي د بنسکتۍ برخې سوررګي (a. thyreoidea inferior) چې په غاړه کې د (Truncus thyreocervicalis) نه رابېلېږي او د اوږې نه پورته د غاړې د سور رګي (a. carotis communis) تر شاه د درقبي غدې ته ورننوخې او وینه ورته ورکوي، نو د درقبي دغه بنسکتۍ سوررګي، چې د

(a. Carotis communis) تر څنګ موندل کېږي او له چاپېریال نسجونو نه بېلېږي ، نو د نوي عملیات دغه برخه ډېره غوره ده، ځکه چې د سر لوی رګونه او عصبونه دلته په غاړه کې دي، چې د درقيې غدې شاته او د غاړې شمزۍ څنګ ته موقعیت لري، نو عملیات باید په غاړه کې په ډېره ځیرتیا سره تر سره شي، بل دا چې د (a. Thyreoidea inferior) موندل هم څه آسانه کار نه دی ، خو نا ممکن هم نه دی ، ځکه نو مور په دې وتوانېدلو، چې دغه نوي توګه رامنځ ته کړو .

د دغه نوي توګې بل پړاو د (a. Thyreoidea inferior) لیکېشن یا په تار تړل دي، چې د دغه پروسیجر په ترڅ کې یو تار د درقيې مرغړي ته نیژدې او دویم تار (ligature) له غدې نه د (1cm-1.5cm) په واټن کې تری تړل کېږي، بیا نو (a. Thyreoidea inferior) په بیاتي پرې کېږي، خو هغه تار (ligature) چې د درقيې غدې ته نیژدې تړل شوی دی، نو هغه اوږد پاتې کېږي، ځکه چې د دغه اوږده تار په ورو ورو کښولو سره یو جراح کولی شي، چې د (a. Thyreoidea inferior) لښتې (څانګې) مزې کړي، چې د دغو څانګو پر سر، تر لاندې او یا په منځ کې (-Nervus Laryngeus Recurens) تېرېږي او د جاغور عملیات په ترڅ کې باید ژوبل نه شي او بشپړ سالم پاتې شي . که چېرې (NLR) ژوبل شي او یا پرې شي، نو ناروغ ته وروسته له عملیاته ډېرې ستونزې رامنځ ته کېږي:

- کېدلی شي، وروسته له عملیاته د ناروغ ستونی بند شي او د سابندې په ترڅ کې خپل ژوند له لاسه ورکړي، ځکه چې د (NLR) په مرسته د هنجري عضلات خوځېږي، چې مور کولی شو د دغه عضلاتو په نرمېدو او کلکېدو سره خبرې وکړو او سږیو ته هوا ورپرېږدو او ورنه یې وباسو.
- همدا ډول د هنجري د عضلاتو له فلجېدو سره سم د انسان غږ هم توپیر مومي او یا د خبرو کولو توان له لاسه ورکوي، چې دا بیا بل عملیات ته اړتیا را منځ ته کوي، نو د جاغور په جراحي درملنه کې د دغه ساده چلند په مرسته مور کولی شو ، چې نومولشوی عصب یانې (Nervus Laryngeus Recurens) د عملیات په بهیر کې بڼه وویښو او د هغه د ژوبلېدو او یا پرېکېدو مخنیوی یې وکړو .
- د درقيې تر شا او څنګ ته څو واړه مرغړي دي، چې (parathyroid gland) نومېږي، چې د کلسیوم (Calcium) او فاسفور (Phosphorus) کچه په وینه کې کنټرولوي، چې د بدن په استقلال کې غوره رول لوبوي، خو د عملیات په ترڅ کې د دغه مرغړیو ژوبلېدلو او یا هم ن اڅاپه لېږي کول یوه بله ستونزه رامنځ ته کوي،

چې په وینه کې د کلسیوم د کچې له ټیټوالي سره مله وي، چې په بدن کې د عضلاتو د کلکېدو او دردونو سره مله پېښه ده، چې کېدای شي د گوگل د عضلاتو له انبساط سره او یا د هنجري له بندېدو سره د ناروغ سا ودرېږي او د مرگ له گواښ سره مخامخ شي، چې په داسې حالت کې باید ناروغ ته ژر تر ژره د کلسیوم درمل ورو لگول شي.


د درقې په جراحي درملنه کې پورتنۍ توگه د یو شمېر نورو نوبنتونو په ترڅ کې نوره هم پسي دقیقه شوه، نو مور د لومړي ځل لپاره په نړۍ کې د عملیات په ترڅ کې د درقې غدې په بنکټزي سوررگي (a. Thyreoidea inferior) کې مو د (Indigocarmine) شین رنگي دوا (د پېچکاري په مرسته) وروشنله، چې د دغه پروسیجر په بهیر کې د درقې غده ټوله تکه شنه کېږي او د (parathyroid gland) مرغړي بې رنگه پاتې کېږي، چې د عملیات په بهیر کې اسانه پېژندل کېږي، که چېرې دغه مرغړي لیرې هم شي، نو د (autotransplantation) امکانات یې شته او په (m. sternocleidomastoideus) کې یې اوتوترانسپلانتېشن (autotransplantation) تر سره کېږي او د کلسیوم او فاسفور کچه په وینه کې نورماله پاتې کېږي، نو ناروغان د پورته یادو شویو ستونزو سره نه مخامخ کېږي.

د غدې د رنگولو په ترڅ کې د درقې مرغړی تک شین رنگ اخلي او د رنگ شویو رگونو په منځ کې بې رنگه یا پیکه رنگه (Nervus Laryngeus Recurens) هم په بڼه توگه پېژندل کېږي، چې د عملیات په ترڅ کې د دغه عصب د ژوب لېدو او پرېکېدو مخنیوی هم کېږي او دغه توگه پیا عملیات کې نور سهولتونه هم رامنځ ته کوي.

**پوښتنه:** تاسو یاده کړه، چې د نوبنتونو په اړه مو دوه رسمي سندونه (پاتنټونه) په بېلاروسې کې تر لاسه کړي دي، نو دا دویم پاتنټ د څه لپاره درکړل شوی دی؟

دویم پاتنټ مو د درقې غدې د ناروغیو د توپیریز تشخیص په اړه د دویم نوبنت لپاره راکړل شوی دی، چې د جاغور (struma)، د درقې التهابي ناروغي (autoimmunthyroiditis) او د درقې ناسور (Thyreoid carcinoma) د موندلو او توپیر توگه ده. مور وکولی شوی د درقې غدې په انساجو کې دا جوته کړو، چې د درقې غدې ناروغیو په بهیر کې د دغه مرغړي د (proteolytic) سیستم په فعالیت کې بدلون راځي، چې د جاغور په ناروغي کې یې فعالیت کمېږي، د (autoimmunthyroiditis) په ناروغي کې د پروتېولیتیک سیستم فعالیت دوه چنده

کپري او په ناسور (Thyroid carcinoma) کې يې د (proteolytic) سيستم نسبي پياوړتيا تر سترگو کپري، چې دغه څېړنې د جاغور د ناسور په تشخيص او سمه درملنه کې يوه نوي پاڼه پرانيستلې، نو ځکه مور هم يو بل پاتنت تر لاس کې (انځور ۴).



**پوښتنه:** تاسو له ۱۲ کلونو راپدېخوا په نيدرلند يا هالنډ کې ژوند کوی، نو کولی شئ، په نيدرلند کې د خپل مسلکي ژوند په اړه لنډه روښنايي واچوئ؟

زه د ۱۹۹۸ ميلادي کال د می په مياشت کې نيدرلند ته راغلی يم، لومړي درې کاله مي په کمپونو کې تېر کړل، د کمپونو ژوند بيا بېله کيسه ده، چې اوس يې اړتيا نه وينم. په کمپ کې مي نيدرلندي ژبه زده کړه، لومړي دوه کاله مي د پاتې کېدو ويزه نه درلوده، ځکه نو د لوست او کار امکانات هم نه ول، خو وروسته له دوو کلونو مي په خپلو امکاناتو د هالنډي ژبې دولتي آزموينه تر سره کړه او د نيدرلندي ژبې ديپلوم مي تر لاسه کړ. وروسته له دوو کلونو مي موقتي ويزه واخيسته، چې بيا مي د يو بل کل په ترڅ کې د مسلکي کار اجازه نه لرله، خو وروسته له دغه ستونزو مي د اوتريخت ښار په روغتيايي پوهنتون کې د ستاژ د پېلېدو اجازه واخيسته او د نيدرلند په بېلابېلو روغتونونو کې مي د ستاژ يوه څو مياشتنۍ موده تېره کړه، چې وروسته له ستاژ په نيدرلندي روغتيايي ديپلوم تر لاسه کړ او د ۲۰۰۳ ميلادي کاله راپدېخوا په بېلابېلو روغتونونو کې د جراح په توگه کار کوم.

لومړی می د څلورو کلونو په اوږدو کې د زړه او سږي، چې صدري جراحي هم ورته وايي، د آمستردام په روغتیايي اکاډمیک مرکز ( AMC Academic Medical Center ) د ( Cardio-Thoracic Surgery CTS ) په څانګه کې کار کړی . له خپل کلوه ډېر خوښ وم، په دغه موده کې می د ځوانو ډاکټرانو لپاره یو کتاب و لیکه، چې دغه کتاب د هغو ډاکټرانو لپاره دی ، چې غواړي د جراحي اساسات او د (bypass) بایپاس جراحي لپاره له بدنه د شین رګو او یا سوررګو د رااخیستلو په میتودونو ځان پوه کړي. دغه کتاب د تکست تر څنګ په رنگه انځورونو او د عملیات په فلمونو هم سمبال شوی دی. دغه کتاب د (AMC) لخوا په رسمي توګه خپور شوی، چې اوسمهال د نیدرلنډ د زړه جراحي په مرکزونو کې د زده کړې مواد په توګه کارول کېږي (انځور ۵).



سر بېره پر دې می د نیدرلنډ له یو پروفیسر (Prof. B.J.M.A. de Mol) سره، چې یو نامتو د زړه جراح دی د (AMC) د ( Cardio-Thoracic Surgery CTS ) د څانګې لپاره روغتیايي پروتوکولونه جوړ کړل، چې اوسمهال د آمستردام د (AMC) روغتون د زړه او سږیو د جراحي څانګه (CTS) د دغه پروتوکولونو پر بنسټ کار کوي . په دغه پروتوکولونو کې له عملیاتو مخکې، د عملیات په ترڅ کې، وروسته له عملیاتو او بیا د پولیکلینیک د (follow up) په برخه کې، چې له ناروغ سره څه ډول چلند وشي او عملیات په څه ډول تر سره شي مالومات ورکړل شوي دي.

ما د رګونو له جراحي سره ډېره مینه لرله، نو په ۲۰۰۷ میلادي کال کې زه د رګونو د جراحي د څانګپوهنې لپاره د عمومي جراحي څانګې ته ولاړم، نو وروسته له دې می د عمومي جراحي د (vascular surgery) په څانګه کې د دوو کلونو په بهیر کې په نیدرلنډ د (Den Haag) په مرکزي روغتون کې د (fellow) په توګه کار وکړ، چې بیا می د عمومي جراحي د رګونو په برخه کې هم د نیدرلنډ راجسټر تر لاسه کړ او اوسمهال د

نایمپخن (Nijmegen) بنار د نایمپخن د پوهنتون د روغتیایي مرکز په روغتون (UMCN University Medical Center of Nijmegen) کې د (Vascular Surgeon) په توګه کار کوم.

په روغتیایي چارو کې مې، دلته په نیدرلند کې هم ګنشمېر نوبستونه رامنځ ته کړي او یا مې نوي میتودونه په یو او بل روغتون کې پلي کړي دي . په آمستردام کې مې د (Vaso view) مدرن تخنیک پلي کړ او یو شمېر ځوان ډاکتران مې د دغه نوي میتود لپاره وروزل.

په (Den Haag) کې مې د (elephantiasis) پیل اندامي ناروغي په برخه کې د (Charles) عملیات ته بدلون ورکړ ، چې د لومړي ځل لپاره مې د دغه عملیات لپاره د لوڅو زخمونو د درملني یوه نوي توګه، چې د (Vacuum Assisted Closer System VAC) په نوم یادېږي وکاروله او د پوستکي د (split skin graft) له ترانسپلانتېشنه مې وروسته له پنځو ورځو بیا د (VAC) سرېستم د پنځو ورځو لپاره وکاراوه (انځور ۶).



وروسته له پنځو ورځو مې بیا د لیفاوي ترشحاتو د زبېنلو لپاره بیا هم د (VAC) سیستم څخه کار واخیست (انځور ۷)، چې د (elephantiasis) په جراحي کې دغه نوبست ډیر ګټور و او ناروغه وروسته له ۲۶ ورځو له روغتونه کور ته لاړه او دغه مېتود د نیدرلند د جراحي په مجله کې خپور شو او په کنفرانسونو کې هم دغه نوي توګه واورول شوه.




په زړه پورې خو دا ده، چې کله زه د (Nijmegen) بنار مرکزي روغتون ته ورغلم، نو زما په لومړنۍ نوکري کې یو ډېر ستونزمن ناروغ له بل روغتونه راولېږل شو، چې دغه

ناروغ لږ تر لږه ۵ ځله عمليات شوی و او هر عمليات يې له انتاني اختلاطاتو سره مل عمليات و. دا ځل دغه ناروغ د (infected aortabifemoral prosthesis) اوردا پروستيز انتاني التهاب او له زړو زخمونو د خونريزي په اړه مور ته راستول شوی و. هغه څوک چې مسلکي دي، نو د دغه حالت په پېاېلم بڼه پوهېږي، چې دا څه ډول يو حالت دی، کله کله خلک دغه حالت د جراحانو د وېرې پيريان هم يادوي!


د روغتياپالني سهارني کنفرانس په مهال مي له خپل جراح همکار ، چې زما سره يو ځای نوکري و، بناغلي (Professor dr. A.D. van der Vliet)، چې د هالنډ يو ډېر نامتو جراح دی، د دغه پېښې په اړه خبرې وکړې، نو ده راغبرگه کړه، چې څه به کوو، نو مور د بېلابېلو عملياتونو امکانات سره وسپړل، خو پایله دا شوه، چې ما ورته وويل، چې د دغه ناروغ لپاره د (A. Nevelsteen) عمليات بايد تر سره شي، خو له ځينو نويو بدلونونو سره، نو دغه پروفيسر پېاېلم شو، چې د دغه لوی روغتون په تاريخ کې داسې عمليات چا نه دي تر سره کړي او وېرې ويل، چې دی ۱۶ کاله کېږي، چې دلته کار کوي، نو دا ډول عمليات يې نه ليدلي او نه يې تر سره کړي، نو ما ورغبرگه کړه، چې له پېښې تېښته نه شته او دا يواځيني چانس د دغه ناروغ لپاره دی. که عمليات يې کړو، نو د عمليات په توخ کې پې د مړينې چانس تر ۶۰٪ دی، خو که اوس بيا خونريزي ورته پيدا شوه، نو بيا يې هېڅکله هم نه شو ژغورلی.

د (Nevelsteen) عمليات داسې دی ، چې د پښو دوه لوی سطحې شين رگي، چې په لاتيني ورته (Vena Femoralis Superficialis-VFS) وايي، نو له دواړو پښو رااخيستل کېږي او د (bifurcation)، چې پتلانه ورته وي، په بڼه گڼدل کېږي او بيا د هغه په مرسته اوردا (aorta) د ورنونو له سوررگي يا شيرياتونو (a. femoralis) سره نښلول کېږي، چې پښو ته وينه ورسېږي.

زما وړانديز دا و، چې د عمليات لپاره د يوې پښې دوه شين رگي، يانې د وړانه سطحې شين رگي (Vena Femoralis Superficialis) او تر پوستکي لاندي د پښې اوږد شين رگي (Vena Saphena Magna-VSM) وکارول شي، چې د (VFS) په مرسته به لومړی اوردا (aorta) د کيڼ وړانه له سور رگي (Ateria Femoralis Communis) سره او بيا به د (VSM) په مرسته له هغه نه بڼې پښې ته رگ وروغزو يانې (Crossover) به تر سره کړو او د بڼې پښې بنکتنې برخې ته به بيا د بڼې پښې شين رگي (VSM) ورواچو (انځور ۸).



وروسته له دې چې زه له ناروغ سره وغږېدم او د عملیات امکانات او د ۶۰٪ مړینې گواښ مې ورته تشریح کړل، نو ناروغ بیا هم موافقه وکړه. مور پوهېدلو، چې پرته له عملیاته یې د مړینې گواښ ۱۰۰٪ ؤ. وروسته له دې مې ناروغ عملیات کړ او د دولسو ساعتونو و په اوږدو کې ټول عملیات تر سره شو او دا دې دغه ه ناروغ یو کال کېږي، چې ژوندی دی او نورماله ژوند لري.



همدا ډول د انتاني پرابلمونو په اړه د بېرنيز عملیات په بڼه مې د لومړي ځل لپاره د پښو اوږد شين رگي د (Inguinal Vascular Reconstruction) لپاره وکاروه. د دغه عملیات لپاره مې د پښې اوږد شين رگي (Vena Saphena Magna) د (Venous bifurcation graft) په بڼه جوړ کړ او بیا مې د (Inguinal reconstruction Vascular) تر سره کړ، چې دغه د شين رگي پرتاگه ته ورته باپياس يا گرافت (Venous bifurcation graft) چې د (Arteria Iliaca Externa) او د

ورانه د سوررگي (A. Femoralis communis) له دوو څانگو يانې (A. Femoralis superficialis) او (A. Femoralis profund) سره نښلول شوی او پښو ته وینه رسوي. د دغه نوبت په مرسته د انتاني زخمونو په حالت کې یو بېرنيز بڼه بدیل دی، چې د (Inguinal Vascular) سیمې د رگونو بيارغاونه (Vascular reconstruction) پرې تر سره شي (انځور ۹).

ما په نيدرلاند کې نور هم څو نوي عملياتونه تر سره کړي او نوي نوښتونه مي رامنځ ته کړي، چې په نړيوالو روغتيايي مجلو کې يا خپاره شوي او يا به په راتلونکي کې خپاره شي. څو لسيزې مخکې د هغه ناروغانو لپاره، چې د خولي له لارې به يې ږوډۍ نشوای خوړلی، نو د (Gastrostomy) په نامه به يې يو عمليات ورته کاوه، چې په گېډه کې بيا يوه نلکې نصبه او پرېږدي. د دغه نلکې له لارې بيا خوراكي مواد گېډې ته ولېږدوي، خو له تخنيکي پرمختگونو سره په روغ نيا پالنه کې هم د نويو تخنيکونو کارول نن سبا په ټوله نړۍ کې دود شوي دي، نو اوسمهال هغه ناروغان، چې نشي کولی د خولي له لارې ږوډۍ وخورې، نو د لاپراسکوپيک عمليات په مرسته په خپته کې د دوو يا دريو وړو سوريو له لارې دغه نلکې په گېډه کې نصبوي، نو ځيني وخت دا ډول عمليات نه وروسته د نس د پردې التهاب، چې پېرېټونيتيس (Peritonitis) هم ورته ويل کېږي رامنځ ته کېږي، چې د ناروغ ژوند د مرگ له گواښه سره مخامخ کوي.

د داسې يو بېرنيز حالت لپاره د نوي عمليات اړتيا رامنځ ته کېږي، ن و په دې حالت کې د گچې خالي کولو، وړو کولمو ته په وخت سره خوراكي مواد رسول او که ضرورت وي، نو معدې ته هم د درمل يا مايعاتو رسول ډېر اړين برېښي، چې د دغه ټولو اړتياوو لپاره د داسې يوې نلکې ضرورت دی، چې پورته يادشوي ځانگړتياوې ولري، يانې لږ تر لږه درې نلکې په يوه سوند کې وي.

ما څه موده مخکې يوه ناروغه د پېرېټونيتيس په حالت کې د (Gastrostomy) د اخځلات په اړه عمليات کړه، خو په روغتون کې د پورته يادې شوې نلکې د نشتوالي له کبله زه دې ته اړ شوم، چې د عمليات په ترڅ کې داسې يوه نلکې جوړه کړم، چې گېډې ته د خوراكي موادو د لېږد، همدا ډول د اړتيا په وخت کې د گېډې د تشېدو او خالي ساتلو ځانگړتيا ولري او وکېدلې شي وړو کولمو ته هم د خوراكي موادو، درمل او يا اوبو د لېږدولو امکانات پکې وي، يانې يوه بله بېله نلکې هم ولري. دغه نلکې په گېډه کې داسې پرېښودل شي، چې په اسانۍ له گېډې راونه لوېږي او د معدې عصاره هم له گېډې نس ته دننه وروڼه بهېږي، نو د دغه موخې لپاره ما د ميتيازو يو سوند (Urine catheter) چې دوه سوري يې لول، يانې يو د دې لپاره چې ميتيازو له تشې واپستل شي، بله نلکې د تشې د مينځلو لپاره او د نلکې څوکې ته نږدې يې يو بالون (پوکني) درلود، چې دغه نلکې د بالون په پرسولو سره په گېډه کې په اسانۍ ځای پر ځای کېدلې شوی او له معدې نه يې د لوېدلو گواښ نه وي، خو ما د دغه نلکې له منځه يوه بله وړه نلکې تېره کړه او بيا مې په وړو کولمو کې ځای پر ځای کړه، چې د دغه نلکې په مرسته اوبه، درمل او خوراكي مواد په اسانۍ سره وړو کولمو ته

ولېرډول شي، معده تشه وساتي، د اړتيا په مهال معده ته د دوا او اوبو د لېږد امکانات ولري او د بالون په مرسته په معده کې دغه سوند يا نلکې سمه نصب شي. د دغه سوند په اړه له ځينو کمپنيو سره خبرې شوي دي، چې د دا ډول نلکې، چې څو سوږوي، نلکې او بال ون ولري جوړ شي، چې بيا په راغتونونو کې وکارول شي (انځور ۱۰).



جراحي ډېر په زړه پورې مسلک دی، سړی هره ورځ له یوې نوي پېښې سره مخامخ کېږي. تېره اونۍ يانې د ۲۰۱۰ ميلادي کال د دسمبر په پای کې مې يو بل نوی نوښت رامنځ ته کړ، چې په راتلونکي کې به د دغه نوښت په اړه هم نوي جراحي سامان آلات رامنځ ته شي، چې عمليات اسانه شي.

د اوردا په جراحي کې د وروستيو ۱۰ کلونو په بهير کې د ( Endovascular Aneurysm Repair) تخنيک (Endovascular Aortic Repair) کارول کېږي، چې د اوردا د چاودېدو او يا هم پراخېدنې (aneurysma) په اړه په دغه لوی شارگ کې اېنډوپروسټېز يا د رگ داخلي پوښ د ورانه له سوږرگيو له لارې ځای پر ځای کېږي، خو د دغه نوي عمليات يو له اخطلاتو څخه د دغه پوښ سوږوي کېدل، ماتېدل او کرېدل دي، چې د خونړېزې او (endoleak) امکانات رامنځ ته کوي، چې د اوردا د چاودنې يا شړېدلو گواښ ورسره مل وي، که ناروغ عمليات نشي، نو د مرگ له گواښ سره مخامخ کېږي، خو په داسې حالت کې د بل عمليات تر سره کول هم څه اسانه کار نه دی، ځکه چې د عمليات په ترڅ کې بايد اېنډوپرو سټېز (endoprosthesis) له اوردا نه واپستل شي او پرځای يې د اوردا- بي فورکېشن پرو سټېز (aortabifurcation prosthesis) ځای پر ځای شي، خو گواښ دا دی، چې لومړنی اېنډوپرو سټېز (endoprosthesis) په څه ډول له اوردا وباسل شي، ځکه چې دغه اېنډوپرو سټېز د وړو و سپړيزو بڼو سره په مرسته په اوردا کې بند وي. د دې لپاره، چې دغه اېنډوپرو سټېز په اسانې سره له اوردا واپستل شي، نو ما د دغه پروسې جر لپاره د پلاستيکي پېچکاري نلکې وکاروله. لومړی مې د

پېچکاري سر پرې کړ، بيا مي د اوردا ايندوپروستېز په بياتي پرې کړ، نو بيا مي ايندوپروستېز د پېچکاري له نلکې تېر کړ او ورو ورو مي تاوولا، چې سره راټول شي او په اسانۍ د پېچکاري په نلکې کې ځای شي، نو د دغه ساده مانور په مرسته مي د اوردا ايندوپروستېز پرته له ستونزو له اوردا راوايسته او لږې مي کړ. د اوردا دغه برخه مي د اوردا-بېفورکاشپن پروستېز په مرسته ترميم کړه، چې د عمليات پايله ډېره ښه وه. د دغه نوي مېتود په کارولو سره، د دې امکانات رامنځ ته شو ل، چې يو نوی سامان جوړ شي، چې له اوردا نه د ايندوپروستېز د ايستلو پروسيجر اسانه کړي (انځور ۱۱).



پرته له دې مي د (Phlebology) په برخه کې په دوو روغتونونو کې د (VNUS) راديو ابلاسيون او د (EVLT) لایزر نوي تخنيکونه هم د لومړي ځل لپاره کارولي دي، چې د (UMCN) په روغتون کې مي د (Phlebology) د جراحي څانگه پرانيسته او د نوي ايندوونوز (endoveneus) تخنيکونو په توگه ناروغان عمليات کېږي.

**پوښتنه:** ډاکتر صيب تاسو په نيدرلند او نورو ملکونو کې د خپلو کارونو په اړه ډېر په زړه پورې مالومات وړاندې کړ، زه د افغانانو لپاره مو هم څه کړي او که نه؟

گرانه وروره! زه ډېر وخته له افغانستانه وتلی يم، خو له خپ لو خلکو، هېواد او ملي ارزښتونو سره مينه لرم. په ۱۹۹۹ ميلادي کال کې مو له يو شمېر نورو افغان ډاک ترانو سره په نيدرلند کې د افغان ډاکترانو ټولنه جوړه کړه، چې د افغانستان په روغتيايي چارو کې جوت گامونه واخيستل شي او بيا ما په خپلو امکاناتو د روغتيا په نامه يوه روغتيايي پوهنيزه مجله راوايستله، چې يو شمېر گڼې يې د طالبانو په موده کې کابل ته هم رسېدلې وې او يو شمېر مجلې ما د هغه وخت د عامې روغتيا وزير ښاغلي ملا محمد عباس اخوند ته په يوه غونډه کې ډالۍ کړې وې، مگر له خواشيني سره بايد ياده شي، چې افغانان د گډ کار حوصله او وسه نلري، نو دغه ټولنه هم وروسته له يو دوو کلونو تری تام شوه، چې زه يې د علمي برخې مسؤل وم، خو وروسته له يو دوو کلونو مي نور څه ترې وانه اورېدل، مگر سرب کال يانې د ۲۰۱۰ م کال په پای کې مي د افغانی ډاکترانو د ټولني مشر په يوه غونډه کې ناڅاپي وليد، نو د هغه په وينا تر ننه پورې يې بيا کوم پوهنيز يا ټولنيز روغتيايي

فعالیت نه دی تر سره کړی، خو وړاندیز یې وکړ، چې یو څه باید وشي، خو بیا می ترې څه وانه اورېدل، دلته په نیدرلند کې خپرېدونکې د روغتیا مجلې ا نځور ته ځیر شی (انځور ۱۲).



د روغتیا مجلې لگښت ډېر ؤ، د طالبانو په مود ه کې کابل ته هم رسېدلې وه او د اروپا او امریکا په ختیز پوهنه کې هم د درسي مواد په توگه کارول کېدله، خو له خواشيني سره بايد ياده کړم، چې وروسته له درېيمې گڼې د مواد د نشتوالي او اقتصادي ستونزو له کبله په ټپ ودرېدله.

پوښتنه: تاسو د افغاني کلتوري ټولني له مؤسرينو او اوسمهال يې مشر هم ياست، که د دغه ټولني په اړه لږ مالومات راکړی، نو لوستونکو ته به په زړه پوري وي.

د ۲۰۰۰ ميلادي کال د فبروري په ۱۵ نېټه، چې له افغانستفنه د روسانو د وتلو له نېټې سره سمون لري، نو له يو شمېر فرهنگي افغانانو سره مو په نيدرلند کې د افغاني کلتوري ټولني بنسټ کېښود، چې د لسو کلونو په بهير کې د دغه ټولني په امکاناتو لږ تر لږه لس علمي کتابونه او په لسه او علمي سيمينارونه او تفرېحي پروگرامونه جوړ شوي دي . افغاني کلتوري ټولني د افغانستان د سياسي ستونزو او ټولنيز ګډوډيو په موده کې د خپلو هېوادوالو او هېواد غړو پورته کړی او تر ټولو يې رسولى دى او د افغانستان د ستونزو په اړه اوس هم پوهنيز سيمينارونه جوړوي او پوهنيز کتابونه خپروي . بايد ياده کړم، چې افغاني کلتوري ټولنه له نورو افغاني ټولنو سره په افغانستان او بهر کې بني اړيکي ساتي او په کلتوري پروگرامونو کې ورسره يوځای فعاليت کوي او په غونډو کې يې گډون کوي.


په دې هيله چې افغانان د گډ کار وسه وموندي او د افغانستان په اړه خپل مسؤليت تر سره کړي. بايد ياده کړم، چې د کتابونو د خپرولو، کنټرول او لېږد مسؤليت پي زما دى او د

کتابونو په لگښت کې ېې هم ما خپله ېې له ونډه اخیستې ده . په یو شمېر سیمینارونو کې مې ویناوې هم کړې دي او له نورو افغانانو سره مې گډ د سیمینارونو چارې هم سمبال کړې دي (انځور ۱۳).



**پوښتنه:** ډاکټر صیب تاسو لیکني هم کوی، نو په پښتو مو هم لیکني کړي دي او که نه؟

هو، زه نه دا چې په پښتولیکني کوم، هم دا ډول په دري، روسي، نیدرلنډي او انگرېزي هم گڼشمېر خپرې شوي لیکني لرم او کله کله ټولنيزې لیکني هم د افغانستان د ناخوالو په اړه کوم. د پښتو ژبې په برخه کې مې د نیدرلنډي-پښتو پښوې کتاب لیکلی دی، چې له ۲۰۰۱ کاله څو ځلي خپور شوی دی، چې افغانان او نیدرلنډيان يې د ژبې د زده کړې لپاره کاروي (انځور ۱۴).



په ۲۰۰۱ م کال کې مې د افغان کډوالو لپاره د روغتيايي مرستو په برخه کې له یو شمېر نورو افغانانو سره په پښتو، دري او نیدرلنډي سپارښتلیکونه هم لیکلي او خپاره کړي مو دي، چې افغان کډوال مو وکولی شي د روغتيايي مرستو په اړه اړین مالوم ات ترې تر لاسه کړي او اوسمهال هم په یو شمېر د کډوالو په کمپونه کې له دغه سپارښتلیکونو کار اخیستل کېږي (انځور ۱۵).



پرته له پورته یادو شویو فعالیتونو مې گڼشمېر نور کتابونه او لېکنې هم تر لاس لاندې دي، که خدای توفیق راکړ، نو انشا الله هغه

پروگرامونه به هم سر ته ورسوم . اوسمهال مي هم يو شمېر ليکنې پای ته رسولي، چې په نيژدې راتلونکي کې به خپرې شي. په مسلکي برخه کې د ( Professor A.D van der Vliet ) سره گډ د يوې بلې دوکتورا په يو څېړنيز کار بوخت يم، چې پايله به ېې څه وي، نو اوس نه پوهېږم. د افغانستان د روغتياپالني لپاره هم يو پروگرام لرم، چې د وخت په موندلو سره به هر وخت په هغه برخه کې هم کار پر مخ بوزم.

**پوښتنه:** څنگه تاسو د ۲۰۱۰ کال د نړۍ د غوره روغتيايي شخصيت په نامه ياد شوي ياست؟

گرانه زه هم چندانې نه پوهېږم . زه هر کال گنشمېر ملکونو ته سفر کوم، چې په نړيوالو علمي سيمينارونو او کنفرانسونو کې گډون وکړم، نو سړ کال هم يو شمېر ملکونو ته تللی وم او د انگلستان لندن او د سکاټلند ايډنبورگ ته مي هم علمی سفرونه لرل، نو دا چې د کمبريج دغه نړيوالې موسسې زما په اړه مالومات له کومه کړي زه هم نه پوهېږم.



داسې ويل کېږي چې په نړيواله کچه دوي موسسې دي، چې په نړۍ کې د اشخاصو په اړه څېړنه کوي، چې يوه موسسه، چې (ABI: American Biographical Institute) نومي او د امريکا په کارولاین ايالت کې فعاليت کوي او بله په انگلستان کې، چې د (International Biographical Centre: IBC) په نامه يادېږي، چې د انگلستان د (Cambridge) ښار کې د ژوندليکونو يو څېړنيز مرکز دی.

دغه څېړنيز مرکز په نړۍ کې د ډاکترانو، ساينسپوهانو، سياستپوهانو او داسې نورو څانگپوهانو په اړه څېړنه تر سره کوي او هغه خلک، چې په خپل مسلک کې يې غوره کار کړی وي او فعاليت يې ټولنيز اغېز په سيمه او نړۍ کې ولري، نو په دغه برخه کې دغو اشخاصو ته يو لقب ورکول کېږي، نو د (IBC) د څېړنو پر بنسټ ېې ناڅاپه زما نوم ته هم پام شوی، چې ما ته يې د ۲۰۱۰ ميلادي کال د نړۍ غوره روغتيايي څانگپوه لقب راکړی. باي ياده کړم، چې دا وياړ زما لپاره ډېر غوره دی، خو دا يوازي زما لپاره نه، بلکې د ټولو افغانانو لپاره له وياړه ډکه پېښه ده او دغه بری د هغه دردېدلي ټولني د زغم پايله ده، چې افغانستان نومېږي (انځور ۱۶).

ډاکټر صيب! دغه وياړ دې تاسو ته او مور ټولو ته مبارک وي. که په پای کې څه غواړی خپلو هېوادوالو ته ووايي، نو مهرباني به موکړې وي!

بناغلی عبدالله جانه! زه غواړم ستاسو د دغه مرکې په مرسته د افغانستان په ځوان نسل غږ وکړم، چې په افغانستان کې د تېرو څو لسيزو پېښو ته یو وار بیا سم ځیر شي او د افغانستان د ناخوالو په شالید کې دې خپل اند ته بدلون ورکړي. افغانستان د تېرو بې اتفاقیو، ماجرا جویو او د تېرو نو د جنگولو په اور سره لمبه شو.

تېر نسلونه له بده مرغه، څوک په خلک یتوب، څوک په پرچم یتوب او څوک په جهاد کې نښتي دي، خو وخت ډېر اساس دی، لویدیزه نړۍ د افغانستان له خپلمنځیو شخړو ناوړه گټې پورته کوي، ورور په ورور وژني، د هېواد په خلکو بمونه اوړوي او د افغانانو د مړي کولو لومه یې ټولو ته اېښي ده.

باید له یاده ونه باسو، چې همدا انگرېز و، چې بېلابېل نېرونه یې سره بېل کړل، د افغانستان په زړه یې د ډېرې کړنې تېره کړه او امریکا په خپل وار سره له روسانو سره ویتنام په دوو برخو ووېشه، شمالي او جنوبي کوریا یې جوړه کړه، سوسیال یستي او اسلامي یمن یې یو وخت رامنځ ته کړ. نن سبا عراق په وینو کې لمبوي، چې د سوني، شيعه او کور د په نامه یې په دريو برخو وېشلی او قومي، مذهبي او ایډیالوژیکي شخړې یې په هغوی کې رامنځ ته کړې دي.

په افغانستان کې هم همدا ساناریو روانه ده، چې د افغانستان ځمکه بیا په شمال او جنوب ووېشي، د پښتون تېر د طالب او القاعده په نامه وځپي، خو په شمال کې داسې خلک شته، چې گومان کوي د افغانستان په ټوټې کېدو به گټه وکړي، مگر له یاده مه وباسی، چې دغه واره قومونه به د ایران، ازبکستان او یا نورو ملکونو د خولې خوراک شي، بیا به پرته له غلامي افغان ملت ته بل څه نه وي پاتي. اوسمهال افغاني لیدران د افغانستان له دغه وضعیت ګټه پورته کوي، خو د اخوا ډب په وخت تر ټولو مخکې دغه لیدران یا کولاب، یا تورکيې، یا مسکو او یا هم بل ملک ته وتښتي او له افغانستانه پښې سپکې کړي، نو پکار ده چې نوی نسل له دغو پېښو سمه پایله تر لاسه کړي او د افغانستان د ژغورنې لپاره لاسونه سره ورکړي او د افغان تر نامه لاندې په سوله کې ژوند وکړي، نو ستاسو نه مننه کوم، چې ما ته مو دې فرصت مساند کړ، چې د خپلو کړو وړو په اړه ستاسو سره وغږېږم او له هېوادوالو سره خپل نظریات شریک کړم.

وسلام

ستاسو نه هم ډېره مننه، چې زما سره مو مرکه وکړه.